



RITO SA PAG-IMPONER KAN ABO

kan mga Extraordinariong Ministro kan Comunion

Rito sa Pagpoón

Angay na an liturgia na ini gigibohon sa maninigong lugar na kun saen an banwaan makakatiripon asin makakapadagos kan pag *social distancing* mantang an liturgia ginigibo.

An ministro kaiba an banwaan mapangurus asin nagsasabi:

Sa ngaran kan Ama, asin kan Aki, asin kan Espiritu Santo.

An banwaan minasimbag:

Amen.

Dangan an ministro mataong galang sa banwaan, nagsasabi:

**Pag-omawon an Dios nin biyaya,
pagkaherak, asin katoninongan,
pag-omawon an Dios sagkod pa man.**

An banwaan masimbag:

Pag-omawon an Dios sagkod pa man.

Sa pinakahalipot na tataramon, an ministro, makaka-pataratara sa banwaan manunungod sa celebracion gamit an minasunod na tataramon:

**Namomotan kong mga tugang,
mantang pinopônan niato an panahon kan Cuaresma,
nagkakatiripon kita ngonian tanganing akoon niato na kita parakasala
asin padagos na nagkakasala saiya.**

**An abo na aakoon niato ngonian tanda kan satuyang pagsolsol
sa mga kasâlan na satong naginibo.**

**Sa pagpahiling niato kan satuyang kamundoan,
maherakan lugod kita kan Dios
asin maibalik lugod kita sa saiyang gracia.**

Pamibi sa Pagpoón

An ministro minapangadyi kan Pamibi:

Ama sa langit, an liwanag kan saimong katotoohan
nagtatao sa samong mata nin kalinawan sa kadikloman kan kasâlan.
Lugod ining panahon kan pakikipag-olian
magtao samo kan biyaya nin kapatawadan
asin balaog kan Diosnon na kaliwanagan.
Ini hinahagad mi huli ki Cristo samong Kagurangnan.

An banwaan masimbag sa makusog na tingog:

Amen.

Pagbasa kan Tataramon kan Dios

Iimbitaran kan ministro an banwaan sa paghinanyog kan Evangelio:

Mga tugang, buksan niato an satong puso asin isip para sa Tataramon kan Dios.

An banwaan, nakatindog, mahinanyog.

Dangan an ministro minabasa kan Evangelio:

Pagbasa kan Evangelio susog ki San Mateo.

Mag-ingat kamo na an saindong mga gibong herak bakong sa pagpahiling sa mga tawo.

Kun arog kaiyan an gibo nindo,

dai na kamong aakoon na balos hale sa saindong Ama sa langit.

“Kaya kun naglilimos kamo, dai nindo iyan ipagpabantog,

arog kan ginigibo kan mga parasagin-sagin

sa mga sinagoga asin sa mga tinampo.

Ginigibo ninda iyan tanganing omawon sinda kan mga tawo.

Sa katotoohan sinasabihan ko kamo, inako na ninda an balos.

Kaya kun kamo maglimos,

dai nindo ipaisi sa wala nindong kamot an ginigibo kan saindong too,

tanganing magin hilom an saindong paglimos;

asin babalosan kamo kan saindong Ama na nakakahiling sa hilom.”

Kun namimibi kamo, dai nindo pag-arogon an mga parasagin-sagin!

Boót nindang mamibi na nakatindog sa mga sinagoga

asin sa mga kanto kan mga tinampo tanganing mahiling kan mga tawo.

Sa katotoohan sinasabihan ko kamo, inako na ninda an balos.

Alagad kun namimibi kamo,

lumaog kamo sa kwarto asin maminto kamo.

Diyang kamo mamibi sa saindong Ama na dai nahihiling;

asin babalosan kamo kan saindong Ama na nakakahiling sa hilom.

Kun tapos na an Evangelio, an ministro nagrorokyaw:

Marhay na Bareta kan Kagurangnan.

Gabos minasimbag:

Pag-omaw saimo, Cristo.

Pag-imponer kan Abo

An pag-imponer kan Abo gigibohon sa paagi kan pagbudbod sa bunbonan kan payo. An ministro kaipuhan na pagirumdomon an paratubod na imantenir an *social distancing*.

Sarong beses sana mataram an ministro kan formula kan pagpangurus na nakalaag digdi sa rito:

Magsolsol asin magtubod sa Evangelio

O:

Giromdoma, tawo na ika alpog asin sa alpog mabalik.

Pakatapos kan pag-imponer, an ministro mahanaw kan saiyang kamot asin ipapadagos an liturgia.

Pamibi nin Banwaan

Dangan pinapangadyi an Pamibi para sa Gabos, o an Pamibi nin Banwaan.

Ministro:

Sa pagpoón kan pagbaklay niato ngonian na panahon kan Cuaresma, mamibi kita sa langitnon na Ama, na tabangan kita na magin maimbod sa Evangelio asin tawan kitang kusog na magbaklay sa dalan kan tunay na pagsolsol. Mamibi kita saiya asin sa lambang pag-arang an satong simbag:

5. Maherak ka samo, Kagurangnan.

- 1.** Tanganing an Santo Papa, mga Obispo, Padi asin Diacono, maogmang sabaton an Cuaresma bilang panahon nin pagbabago sa paagi kan pagigin sincero sa gibong pag-ayuno, pagpamibi asin paglimos, ipamibi niato sa Kagurangnan.
- 2.** Tanganing an mga nasa gobierno madara sa tunay na pagbabago sa saindang disposicion asin magsayuma sa gabos na klase kan pang-aabuso na minaratak sa dignidad kan katawohan, ipamibi niato sa Kagurangnan.
- 3.** Tanganing an tanda kan Abo sa satô magpagirumdom kan satong kaluyahan bilang tawo asin tabangan kitang magbâgo sa puso tanganing mabuhay kita sa kapakumbabaan asin lipotok na paglingkod sa satong kapwa, ipamibi niato sa Kagurangnan.
- 4.** Tanganing an humang COVID 19 matapos na asin mahiling kan gabos an kamot kan Dios na naghihiro satô orog na sa pagpakusog sa mga tinamaan kan helang na dara kaining pandemia, ipamibi niato sa Kagurangnan.
- 5.** Tanganing an mga paratubod na gadan makaduman sa paraiso kan Dios asin kita man pakatapos niato sa buhay na ini maglaog sa mga inandam na kwarto kan Dios satô, ipamibi niato sa Kagurangnan.

Ama Niamo

Iimbitaran kan ministro an banwaan sa pagpamibi:

Hagadon niato sa Ama na patawadon an satong kasâlan
asin darahon kita sa pagpatawad kan mga tawong nagkasalà satô.
Asin mamibi kita sa mga tataramon na itinukdo satô ni Cristo
bilang modelo sa pagpamibi:

Kaiba an banwaan, nagpapamibi:

Ama niamo, na yaon sa langit:
pabanalon an ngaran mo;
magdatong an kahadean mo;
mangyari an boót mo
sa dagâ nin siring sa langit.
An samong kakanon sa aroaldaw itao mo samuya ngonian,
asin patawadon mo kami sa samong mga kasâlan,
siring na pinapatawad niamo an mga nagkakasalà samuya;
asin hare kami pagdaraha sa sugot;
kundi agawa kami sa maraot.

Pamibi sa Pagtapos

An ministro minapangadyi kan Pamibi:

Kagurangnan, soroga kami sa samuyang pakilaban sa karâtan.
Pinopônan mi ngonian an panahon kan Cuaresma:
giboha na an panahon na ini magin banal para samo,
huli kan samuyang pagsikwal sa sadiri.
Huli ki Jesu Cristong Kagurangnan niamo saimong Aki,
na kaiba mong nabubuhay asin naghahade, kasarô kan Espiritu Santo,
Dios, sa gabos na kapanahon kan mga panahon.

An banwaan masimbag sa makusog na tingog:

Amen.

Rito sa Pagtatapos

Ministro:

Bendicionan lugod kita kan Dios, agawon kita sa maraot,
asin darahon kita sa buhay na daing kasagkoran.

An ministro kaiba kan katawohan mapangurus sa saiyang sadiri.

An banwaan minasimbag:

Amen.